

خواتین کا کنٹورنگ کروانا کیسا؟

مجیب: مفتی محمد قاسم عطاری

فتویٰ نمبر: 19

تاریخ اجراء: 09 ذوالحجہ الحرام 1442ھ / 20 جولائی 2021ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ خواتین کا کنٹورنگ (contouring) کروانا کیسا ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

کنٹورنگ (Contouring) جس میں خوبصورتی کے لیے چہرے کے خدوخال میں مختلف انداز سے تبدیلی کی جاتی ہے، مثلاً خسر کے ابھرے پن کو بیٹھا ہوا محسوس کروایا جاتا ہے، یونہی موٹی ناک کو باریک ظاہر کیا جاتا ہے، یہ سب میک اپ (Make Up) کے ذریعے کیا جاتا ہے، یونہی بالوں میں بھی کنٹورنگ کی جاتی ہے جس میں بالوں کو مختلف کلر کے شیڈ دیئے جاتے ہیں۔

خواتین کا کنٹورنگ (contouring) کروانا جائز ہے، البتہ چند باتوں کا لحاظ رکھنا ضروری ہے:

(1) کنٹورنگ میں استعمال ہونے والا مواد یعنی پاؤڈر وغیرہ ناپاک اشیاء سے تیار شدہ نہ ہو اور اگر بالیقین معلوم ہو جائے کہ کنٹورنگ پاؤڈر یا کریم ناپاک اشیاء سے بنی ہوئی ہے یا اس میں پاک اجزاء کے ساتھ ساتھ ناپاک اجزا بھی شامل ہیں، تو اس کا استعمال کرنا، جائز نہیں۔

(2) ایسا میک اپ (Make Up) نہ ہو کہ جو بدن پر چپک جانے کی وجہ سے جلد تک پانی پہنچنے سے مانع (رکاوٹ) ہو، کیونکہ اس کے لگے ہونے کی صورت میں وضو اور غسل نہیں ہوگا اور اگر بالفرض ایسا میک اپ ہو، تو وضو و غسل میں اتارنا، ممکن ہو اور وضو میں اور فرض غسل میں اتار بھی دیا جائے۔

(3) اور بالوں میں کنٹورنگ کروانے میں اس بات کا لحاظ رکھا جائے کہ بالوں کو سیاہ یا سیاہ سے ملتا جلتا خضاب یا کلر نہ لگایا جائے، کہ بالوں کو سیاہ خضاب (Black Color) لگانا، ناجائز و گناہ ہے، الغرض کسی بھی خلاف شرع طریقے سے کنٹورنگ نہ کی جائے، ورنہ جائز نہ ہوگی۔

ناپاک چیز کے بیرونی استعمال کا حکم بیان کرتے ہوئے سیدی اعلیٰ حضرت امام اہل سنت الشاہ امام احمد رضا خان رحمۃ اللہ تعالیٰ علیہ (سالِ وفات: 1340ھ/1921ء) لکھتے ہیں: ”شراب حرام بھی ہے اور نجس بھی، اس کا خارج بدن پر بھی لگانا، جائز نہیں اور ایون حرام ہے نجس نہیں، خارج بدن پر اس کا استعمال جائز ہے۔“ (فتاویٰ رضویہ، جلد 24، صفحہ 198، مطبوعہ رضا فاؤنڈیشن، لاہور)

وضو میں چہرہ دھونا فرض ہونے کے متعلق اللہ پاک ارشاد فرماتا ہے: ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ ۗ وَإِنْ كُنْتُمْ جُنُبًا فَاطَّهَّرُوا﴾ ترجمہ کنز العرفان: اے ایمان والو! جب تم نماز کی طرف کھڑے ہونے لگو تو اپنے چہروں کو اور اپنے ہاتھ کمٹیوں تک دھولو اور سروں کا مسح کرو اور ٹخنوں تک پاؤں دھولو اور اگر تم بے غسل ہو، تو خوب پاک ہو جاؤ۔ (القرآن الکریم، پارہ 6، سورۃ المائدہ، آیت 6)

مذکورہ بالا آیت کے تحت غسل کا معنی بیان کرتے ہوئے امام ابو بکر احمد بن علی جصاص رازی حنفی رحمۃ اللہ تعالیٰ علیہ (سالِ وفات: 370ھ/980ء) لکھتے ہیں: ”والغسل: اسم لامرار الماء على الموضع... وانما عليه امرار الماء حتى يجرى على الموضع“ ترجمہ: اور غسل، عضو (کی کھال) (skin) تک پانی پہنچادینے کا نام ہے، لہذا وضو کرنے والے پر پانی پہنچانا لازم ہے، حتیٰ کہ وہ عضو پر بہ جائے۔ (احکام القرآن للجصاص، جلد 2، صفحہ 470، مطبوعہ کراچی)

وضو میں عضو کے خشک رہ جانے کے متعلق حدیث پاک میں ہے: ”عن عبد الله بن عمرو رضى الله عنه، قال: رجعت مع رسول الله صلى الله عليه وسلم من مكة إلى المدينة حتى إذا كنا بباء بالطريق تعجل قوم عند العصر، فتوضئوا وهم عجال فانتهينا إليهم وأعقابهم تلوح لم يمسها الماء فقال رسول الله صلى الله عليه وسلم: ويل للأعقاب من النار أسبغوا الوضوء“ ترجمہ: حضرت عبد اللہ بن عمرو رضی اللہ عنہ بیان کرتے ہیں کہ ہم رسول اللہ صلی اللہ علیہ وسلم کے ساتھ مکہ سے مدینہ کی طرف لوٹے حتیٰ کہ جب ہم راستے میں پانی کی جگہ پہنچے، تو عصر کے وقت ایک قوم نے جلدی کی اور جلدی میں وضو کیا، ہم ان کے پاس آئے، تو ان کی ایڑیاں پانی نہ

لگنے کے سبب چمک رہی تھیں، تب رسول اللہ صلی اللہ علیہ وسلم نے فرمایا: ان ایڑیوں کے لئے آگ کا ویل ہے،

(لہذا) وضو پورا کرو۔ (صحیح مسلم، کتاب الطہارۃ، باب وجوب غسل الرجلین۔۔، جلد 1، صفحہ 157، مطبوعہ لاہور)

مذکورہ بالا حدیث پاک کے تحت مفتی محمد احمد یار خان نعیمی رحمۃ اللہ تعالیٰ علیہ (سال وفات: 1391ھ/1971ء) لکھتے

ہیں: ”ویل کے معنی افسوس بھی ہیں اور دوزخ کے ایک طبقے کا نام بھی ہے، یہاں دوسرے معنی مراد ہیں، یعنی اگر اعضائے وضو میں سے کوئی عضو ناخن برابر سوکھا رہ گیا، تو وہ شخص ویل میں جانے کا مستحق ہے۔“ (مرآة المناجیح، باب سنن الوضو، جلد 01، صفحہ 271، مطبوعہ نعیمی کتب خانہ، گجرات)

وضو صحیح ہونے کی شرائط بیان کرتے ہوئے علامہ حسن بن عمار شرنبلالی حنفی رحمۃ اللہ علیہ (سال وفات: 1069ھ/

1658ء) لکھتے ہیں: ”و شرط صحته أي الوضوء: ثلاثة، الأول: عموم البشرة بالماء الطهور... وزوال ما يمنع وصول الماء إلى الجسد“ ترجمہ: اور وضو صحیح ہونے کی تین شرائط ہیں: پہلی یہ کہ جن اعضا کو وضو میں دھونا ضروری ہے ان کی جلد تک پاک پانی کا پہنچنا... اور (ایک شرط یہ ہے کہ) جو چیز جسم تک پانی پہنچنے سے مانع ہو، اُس کا نہ ہونا۔ (نور الايضاح، فصل فی احکام الوضو، صفحہ 48، مطبوعہ مکتبۃ المدینہ، کراچی)

بدن تک پانی پہنچنے سے مانع چیز کے لگے ہونے کی صورت میں وضو نہ ہونے کے متعلق امام کمال الدین ابن ہمام رحمۃ اللہ تعالیٰ علیہ (سال وفات: 861ھ/1456ء) لکھتے ہیں: ”ولو لزق بأصل ظفره طين يابس ونحوه او بقى قدر راس الابرة من موضع الغسل، لم يجز“ ترجمہ: اگر اس (یعنی وضو کرنے والے) کے ناخن کے اوپر خشک مٹی یا اس کی مثل کوئی اور چیز چپک گئی یا دھونے والی جگہ پر سوئی کی نوک کے برابر جگہ باقی رہ گئی، تو جائز نہیں ہے، یعنی وضو نہیں ہو گا۔ (فتح القدیر، کتاب الطہارۃ، جلد 1، صفحہ 12، مطبوعہ کوئٹہ)

فتاویٰ عالمگیری میں ہے: ”إن بقي من موضع الوضوء قدر رأس إبرة أولزق بأصل ظفره طين يابس أو رطب لم يجز... والخضاب إذا تجسد وييس يمنع تمام الوضوء والغسل“ ترجمہ: اگر وضو والی کسی جگہ پر سوئی کی نوک کے برابر کوئی چیز باقی ہو یا ناخن کے اوپر خشک یا تر مٹی چپک جائے، تو جائز نہیں، یعنی وضو غسل نہیں ہو گا... اور خضاب جب جرم دار ہو اور خشک ہو جائے، تو وضو اور غسل کی تمامیت سے مانع (یعنی مکمل ہونے میں رکاوٹ) ہے، یعنی اس کی وجہ سے وضو اور غسل مکمل نہیں ہو گا۔ (فتاویٰ عالمگیری، کتاب الطہارۃ، الباب الاوّل فی الوضو، جلد 1، صفحہ 4، مطبوعہ کوئٹہ)

سیاہ خضاب لگانے کی ممانعت کے متعلق حدیث پاک میں ہے: ”عن النبي صلى الله عليه وسلم قال: يكون

قوم في آخر الزمان يخضبون بهذا السواد، كحواصل الحمام، لا يجدون رائحة الجنة“ ترجمہ: نبی کریم صلی اللہ علیہ وآلہ وسلم نے ارشاد فرمایا: آخری زمانے میں ایسے لوگ ہوں گے جو کبوتروں کے سینوں جیسا سیاہ خضاب لگائیں گے، وہ لوگ جنت کی خوشبو تک نہ سونگھ سکیں گے۔ (سنن ابوداؤد، کتاب الترجل، باب ماجاء فی خضاب السواد، جلد 2، صفحہ 226، مطبوعہ لاہور)

مذکورہ حدیثِ پاک کے تحت مفتی محمد احمد یار خان نعیمی رحمۃ اللہ تعالیٰ علیہ (سالِ وفات: 1391ھ/1971ء) لکھتے ہیں: ”اس حدیث سے صراحت معلوم ہوا کہ سیاہ خضاب حرام ہے، خواہ سر میں لگائے یا داڑھی میں، مرد لگائے یا عورت۔“ (مرآة المناجیح، جلد 06، صفحہ 166، مطبوعہ ضیاء القرآن پبلی کیشنز، لاہور)

بالوں کو سیاہ خضاب کرنا مثلاً یعنی اللہ پاک کی تخلیق کو بدلنا ہے، جیسا کہ سیدی اعلیٰ حضرت امام اہل سنت الشاہ امام احمد رضا خان رحمۃ اللہ تعالیٰ علیہ (سالِ وفات: 1340ھ/1921ء) لکھتے ہیں: ”(امام) طبرانی مجتم کبیر میں بسند حسن حضرت عبد اللہ بن عباس رضی اللہ تعالیٰ عنہما سے راوی، رسول اللہ صلی اللہ تعالیٰ علیہ وسلم فرماتے ہیں: من مثل بالشعر فلیس له عند الله خلاق (جو بالوں کے ساتھ مثلاً کرے اللہ پاک کے یہاں اس کا کچھ حصہ نہیں) والعیاذ باللہ رب العالمین، یہ حدیث خاص مسئلہ مثلاً مو (بالوں کے بدلنے کے بارے) میں ہے، بالوں کا مثلاً یہی جو کلمات ائمہ سے مذکور ہوا کہ عورت سر کے بال منڈالے یا مرد داڑھی، یا مرد خواہ عورت بھنویں (منڈائے) کما یفعله کفرۃ الہند فی الحداد (جیسے ہندوستان کے کفار سوگ مناتے ہوئے ایسا کرتے ہیں) یا سیاہ خضاب کرے کما فی المناوی والعزیزی والحفنی شروح الجامع الصغیر، یہ سب صورتیں مثلاً مو میں داخل ہیں اور سب حرام (ہیں)۔“ (فتاویٰ رضویہ، کتاب الحظر والاباحۃ، جلد 22، صفحہ 664، مطبوعہ رضافاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهِ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Darul-ifta AhleSunnat



feedback@daruliftaahlesunnat.net